

## आकाशवाणी मध्यप्रदेश से प्रस्तुत हैं प्रादेशिक समाचार

## परीक्षा पे चर्चा-पीएम

प्रधानमंत्री नरेंद्र मोदी ने विद्यार्थियों के साथ अपने लोकप्रिय संवाद कार्यक्रम 'परीक्षा पे चर्चा' के 9वें संस्करण के दौरान छात्रों से बातचीत की। आज जारी एक वीडियो में, प्रधानमंत्री ने परीक्षा के दौरान तनाव और चिंता से निपटने के तरीकों पर छात्रों को संबोधित किया। श्री मोदी ने छात्रों को अपने स्वयं के अनूठे शिक्षण तरीकों पर भरोसा रखने की सलाह दी। उन्होंने कहा कि कोई भी दो व्यक्ति एक ही तरह से नहीं सोचते या सीखते हैं। उन्होंने कहा कि प्रत्येक छात्र की अपनी एक अलग शैली होती है, और उन्हें अपनी तैयारी के तरीके पर पूरा विश्वास रखना चाहिए। श्री मोदी ने छात्रों से शिक्षकों, अभिभावकों और मार्गदर्शकों द्वारा दिए गए सुझावों को ध्यान से सुनने और उन्हें गहराई से समझने पर जोर दिया।

प्रधानमंत्री ने विद्यार्थियों को दूसरों की नकल करने के बजाय, उन्हें मिलने वाली किसी भी सलाह में अपने अनुभव को जोड़ने के लिए प्रोत्साहित किया। श्री मोदी ने कहा कि सच्चा आत्मविश्वास तब आता है जब मार्गदर्शन को आत्म-विश्वास के साथ जोड़ा जाता है।

## प्रधान-परीक्षा पे चर्चा

शिक्षा मंत्री धर्मेन्द्र प्रधान ने कहा है कि 'परीक्षा पे चर्चा' विभिन्न आयु वर्ग के करोड़ों छात्रों को प्रेरित करती है। नई दिल्ली में संवाददाताओं से बातचीत में श्री प्रधान ने कहा कि प्रधानमंत्री नरेंद्र मोदी के साथ संवाद से छात्रों का आत्मविश्वास बढ़ता है, उन्हें अपने विचार साझा करने के लिए प्रोत्साहन मिलता है और इससे छात्रों को सर्वांगीण विकास की ओर मार्गदर्शन मिलता है। इसे एक अनूठी पहल बताते हुए उन्होंने कहा कि छात्र साल भर इस संवाद का बेसब्री से इंतजार करते हैं।

## परीक्षा पे चर्चा-प्रदेश

प्रदेश में भी परीक्षा पे चर्चा कार्यक्रम सुना गया, इसके लिए सभी जिलों में विशेष

इंतजाम किए गए थे। जबलपुर के छात्र आयुष तिवारी ने प्रधानमंत्री से सवाल किया। आयुष ने पूछा कि कई बार हम स्कूल या टीचर की स्पीड से मैच नहीं कर पाते। जो पढ़ाई छूट जाती है, उसे पूरा करने के चक्कर में आगे के चैप्टर समझ नहीं पाते और पीछे रह जाते हैं। ऐसी स्थिति में हमें कैसे मैनेज करना चाहिए? खंडवा से हमारे संवाददाता ने बताया है कि जिले के सभी शासकीय, अशासकीय एवं शासन से अनुदान प्राप्त विद्यालयों में कार्यक्रम देखा गया। जिसमें बड़ी संख्या में विद्यार्थियों ने सहभागिता की। विद्यार्थियों ने कार्यक्रम को ध्यानपूर्वक सुना और प्रधानमंत्री द्वारा दिए गए मार्गदर्शन को प्रेरणादायक बताया। गुना की साक्षी ने आकाशवाणी से चर्चा में प्रधानमंत्री के संवाद को लेकर अपने अनुभव साझा किए।

कटनी में प्रधानमंत्री द्वारा छात्रों को परीक्षा के तनाव से मुक्ति पाने और आत्मविश्वास बढ़ाने के लिए परीक्षा पर चर्चा कार्यक्रम को लेकर अच्छा उत्साह रहा। जिले के अधिकांश स्कूलों में परीक्षा का कार्यक्रम टीवी स्क्रीन पर दिखाया गया। और रेडियो पर सुनाया गया।

#### संक्षिप्त समाचार

- दस्तक अभियान के दूसरे चरण के सफल क्रियान्वयन हेतु आगरमालवा में कल आयोजित किये गये जिला स्तरीय प्रशिक्षण कार्यक्रम में जिला टीकाकरण अधिकारी द्वारा अभियान से संबंधित आवश्यक दिशा-निर्देश एवं तकनीकी जानकारी प्रदान की गई।
- शहडोल जिले के पांचों जनपद पंचायतों में से एक-एक गांव को चिन्हित कर वृन्दावन नाम दिया जा रहा है। इन गांवों को आदर्श गांव के रूप में विकसित करने की तैयारी है।
- माध्यमिक शिक्षा मंडल की हाई और हायर सेकेंडरी की परीक्षा आगामी 10 फरवरी से शुरू हो रही है इन परीक्षाओं को संपन्न करने के लिए कटनी जिले में बनाए गए 94 परीक्षा केंद्रों के लिए परीक्षा सामग्री का आज उत्कृष्ट विद्यालय कटनी में वितरण किया गया।
- सीहोर जिले आज घना कोहरा छाया रहा। जिले का न्यूनतम तापमान आज 10 डिग्री सेल्सियस दर्ज किया गया।